

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್  
ಭಾಗೆವಂತ್ ಆಂಕ್ವಾರ್ ಮರಿಯೆಚ್ಯಾ ಜಲ್ಮಾಚಿ ಪರಬ್

ಪ್ರಸ್ತಾವನ್:

ಮೊಗಾಚ್ಯಾಂನೊ,

ಸರ್ವೆಸ್ಪರ್ ದೆವಾನ್ ಕೆಲ್ಲ್ಯಾ ಸರ್ವ್ ಉಪ್ಕಾರಾಂಕ್ ಆನಿ ಆವ್ಚೆರ್ ತಾಣೆಂ ವೊತ್ಲ್ಯಾ ಕುರ್ಪೆ ದೆಣ್ಯಾಂಕ್ ಅರ್ಗಾಂ ದೀಂವ್ಕ್ ಆಮಿ ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಬೊಂವಾರಿಂ ಸಾಂಗಾತಾ ಜಮ್ಲ್ಯಾಂವ್.

ಮರಿಯೆ ಮಾಯೆಚ್ಯಾ ದೆಣ್ಯಾ ಖಾತಿರ್ ಆನಿ ಆವ್ಚೆ ಪ್ರಕ್ರತಿಚೆರ್ ಬೆಸಾಂವಾಂ ವೊತುನ್ ತಿ ಫುಲಾಂ-ಫಳಾಂನಿ ಸೊಭಯಿಲ್ಲೆ ಖಾತಿರ್ ಆನಿ ತ್ಯಾ ಮಾರಿಫಾತ್ ಆವ್ಚೆ ವಾಂವ್ಚಿಕ್ ಬರೊ ಪ್ರತಿಫಳ್ ದೀವ್ನ್ ಆಮ್ಚೆ ಪೋಷಣಾಕ್ ಖಾಣ್ ಫಾವೊ ಕೆಲ್ಲೆ ಖಾತಿರ್ ದೆವಾಕ್ ಆಮಿ ಅರ್ಗಾಂ ದಿವ್ಯಾಂ.

ಮರಿ ಮಾಯ್ ಆಮ್ಚ್ಯಾ ಹರೇಕ್ ಕುಟ್ಮಾಚಿ ವ್ಹಡಿಲ್ಲ್ಯಾ ಪಾಟ್ಲ್ಯಾ ನೋವ್ ದಿಸಾಂನಿಂ ತಿಕಾ ಮಾನ್ ಕರ್ನ್ ಆಮ್ಚಿಂ ಕುಟ್ಮಾ ಜಿಣಿ ಕಶಿ ಭಾಗೆವಂತ್ ಕರ್ಯೆತ್ ಮ್ಹಣ್ ಆಮಿ ನಿಯಾಳ್ ಕೆಲಾ. ಆಜ್ ತಿಚೆಂ ಜಲ್ಮಾಚೆಂ ಫೆಸ್ತ್ ಆಚರಣ್ ಕರ್ತಾನಾ, ಆಮ್ಚಿಂ ಕುಟ್ಮಾಂ ಕಶಿಂ ದೇವ್‌ಭಿರಾಂತಿಚಿಂ ಕರ್ಯೆತ್ ಮ್ಹಣ್ ತಿಚ್ಯೆ ಜಿಣ್ಯೆ ಧಾವ್ನ್ ಶಿಕ್ಯಾಂ. ಅಶೆಂ, ಮರಿಯೆ ಮಾಯೆಕ್ ಮಾನ್ ಕರ್ನ್ ತಿಚ್ಯೆ ಸಾಂಗಾತಾ ಜೆಜು ಸರ್ಶಿಂ ಪಾವೊನ್ ಏಕ್ ದೀಸ್ ಆಮಿ ಸರ್ಗಾಚೆಂ ಸುಖ್ ಜೊಡುಂಕ್ ಹ್ಯಾ ಧಿನ್ವಾಸ್ಣೆಚ್ಯಾ ಬಲಿದಾನಾ ವೆಳಾರ್ ಕುರ್ಪಾ ಮಾಗ್ಯಾಂ.

## ಬಾವಾರ್ಥಾಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ಇಗರ್ಜೊಮಾತಾ ಚಲಂವ್ಕ್ ಘೆತ್‌ಲ್ಲೆ ಜವಾಬ್ದಾರೆಂತ್ ನಿಸ್ರಾನಾಶೆಂ ಆನಿ ಆಮಿ ತಾಂಚ್ಯಾ ಹಾತಾಖಾಲ್ ಆಸ್‌ಲ್ಲಾ ಸರ್ವ್ ಲಾಯಿಕಾಂನಿ ತಾಂಚಿ ಶಿಕೊವ್ಣ್ ಮಾಂದುನ್ ಜಿಯೆವ್ನ್ ಏಕಾ ಗೊವ್ಳ್ಯಾ ಖಾಲ್ ಏಕ್ ಹಿಂಡ್ ಜಾಯೆಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

## ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಲೊಕಾನ್ ದೇಶಾಚೆ ಸಮಾನ್ ನಾಗರಿಕ್ ಕಶೆಂ ಜಿಯೆವ್ನ್ ಆಮ್ಚ್ಯಾ ದೇಶಾಚೆ ಅಭಿವೃದ್ಧಿಕ್ ಸದಾಂ ಕಮರ್ ಬಾಂದುಂಕ್, ಆಮ್ಚ್ಯಾ ರಾಜಕೀಯ್ ಘಡಾರ್ಯಾಂನಿ ಆಪ್ಲೊ ಸ್ವಾರ್ಥ್ ವಿಸ್ತೊನ್ ಲೊಕಾ ಹಿತಾ ಖಾತಿರ್ ವಾವ್ರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ವಿಗಾರಾಂಚ್ಯಾ ಪುಡಾರ್‌ಪಣಾಖಾಲ್ ಆಮಿ ಸರ್ವಾಂನಿ, ಸಾಂಗಾತಾ ವಾವ್ರುಂಕ್, ಸರ್ವ್ ಹುದ್ದೆದಾರಾಂನಿ ಫಿರ್ಗಜೊಗಾರಾಂಚೆ ಸೆವೆ ಚಾಕ್ರಿಂತ್ ಆಪ್ಲೊ ಅಧಿಕಾರ್ ಪ್ರದರ್ಶುಂಕ್, ಅಶೆಂ ಆಮ್ಚೆಂ ಎಕ್ವಟಿತ್ ಜಿಣಿಯೆದ್ವಾರಿಂ ಆಮ್ಚ್ಯಾ ಭಂವ್ತಿಂಚ್ಯಾ ಅಕ್ರಿಸ್ತಾಂವಾಂಕ್ ಬರಿ ದೇಕ್ ದಿಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚಿಂ ಕುಟ್ಮಾಂ ಮುಳಾವಿ ಪವಿತ್ರ ಸಭಾ ಮ್ಹಳ್ಳೆಂ ಸಮ್ಜೊನ್, ಕುಟ್ಮಾಂತ್ ಸೊಡ್‌ದೊಡ್, ಭೊಗ್ಗಣೆಂ, ಆಧಾರ್ಸ್ ಸುಧಾರ್ಸ್ ವ್ಹರೊ ಮನೋಭಾವ್, ಮೋಗ್ ಮಯ್ಪಾಸ್ ಚಡ್ ಆನಿ ಚಡ್ ವಾಡಯ್, ಮರಿಯೆ ಮಾಯೆಚ್ಯಾ ಜಲ್ಮಾ ದಿಸಾ ಸರ್ವ್ ಸಾಂದ್ಯಾಂನಿ ಸಾಂಗಾತಾ ಮೆಳೊನ್ ನವೆಂ ಜೆವ್ತಾನಾ ನವ್ಯಾ ಬಳಾನ್ ಭರೊನ್, ನವೆಂ ಜಿವಿತ್ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

5. ಪರ್ಗಾಂವಾಂತ್ ಆಸ್‌ಲ್ಲಾ ಆಮ್ಚ್ಯಾ ಕುಟ್ಮಾಚ್ಯಾ ಸಾಂದ್ಯಾಂಚೊ ಭಾವಾರ್ಥ್ ತುಂ ಸಾಂಬಾಳ್. ತಾಂಚ್ಯಾ ವಾವ್ರಾಂತ್ ತಾಂಕಾಂ ತೃಪ್ತಿ ಲಾಭಯ್ ಮ್ಹಣ್ ಮಾಗ್ತಾಂವ್.

6. ಎಕ್ವರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲಾ ಆಮಿ ಸಮೆಸ್ತಾಂನಿ ಮಾಯಾಮೋಗಾಚೆಂ ಆನಿ ಎಕ್ವಟಾಚೆಂ ಫಿರ್ಗಜ್ ಕುಟಮ್ ಬಾಂದುನ್ ಹಾಡುಂಕ್ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್  
ಭಾಗೆವಂತ್ ಆಂಕ್ವಾರ್ ಮರಿಯೆಚ್ಯಾ ಜಲ್ಮಾಚಿ ಪರಬ್

ಪಯ್ಲೆಂ ವಾಚಪ್

ಮಿಖಾ ಪ್ರಾವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ದೆಕುನ್ ಪ್ರಸೂತ್ ಜಾಂವ್ಚಿ ಆಸಾ ತಿ ಪ್ರಸೂತ್ ಜಾಯ್ಸರ್ ಸರ್ವೆಸ್ಪರ್ ತಾಂಕಾಂ ಸಾಂಡ್ಲೊ; ಉಪ್ರಾಂತ್ ತಾಚೆ ಉರಲೆ ಭಾವ್ ಇಸ್ರಾಯೆಲಿತಾಂಶಿಂ ಪರ್ತುನ್ ಯೆತಲೆ. ಸರ್ವೆಸ್ಪರಾಚೆ ಪದ್ವೆನ್ ಆನಿ ಆಪ್ಲ್ಯಾ ದೆವಾಚ್ಯಾ ನಾಂವಾಚ್ಯಾ ಪ್ರತಾಪಾನ್ ತೊ ಥಿರ್ ರಾವ್ತಲೊ ಆನಿ ಆಪ್ಲ್ಯಾ ಹಿಂಡಾಕ್ ಚರಯ್ತಲೊ. ತಿಂ ಸುರಕ್ಷಿತ್ ವಸ್ತಿ ಕರ್ತಲಿಂ, ಕಿತ್ಯಾಕ್ ತೆದ್ನಾ ಥಾವ್ನ್ ತಾಚೆ ಪದ್ವಿ ಪುಡ್ವೆಚ್ಯಾ ಶಿಮಾಂ ಪರ್ಯಾಂತ್ ಪಾವ್ತಲಿ, ಆನಿ ತೊಚ್ ಶಾಂತಿ ಜಾತಲೊ.

ಅಸ್ಸೀರಿಯಾಗಾರ್ ಆಮ್ಚ್ಯಾ ದೆಶಾಚೆರ್ ಧಾಡ್ ಘಾಲ್ತಿತ್ ಜಾಲ್ಯಾರ್ ಆನಿ ಆಮ್ಚೆ ಭುಂಯ್ಚೆರ್ ಪಾಂಯ್ ದವರಿತ್ ಜಾಲ್ಯಾರ್, ಆಮಿ ತಾಂಚೆ ವಿರೋಧ್ ಸಾತ್ ಗೊವ್ಚ್ಯಾಂಕ್ ಆನಿ ರಾಯಾಳ್ ವರ್ಗಾಚ್ಯಾ ಆಟ್ ಪುಡಾರ್ಯಾಂಕ್ ಉಟಯ್ತಲ್ಯಾಂವ್. ತೆ ತಲ್ವಾರಿನ್ ಅಸ್ಸೀರಿಯಾಚೆರ್ ರಾಜ್ವಟ್ ಚಲಯ್ತಲೆ, ನಿಮ್ರೊದಾಚ್ಯಾ ದೆಶಾಚೆರ್ ವಿಣ್ಣೆ ತಲ್ವಾರಿನ್ ಅಧಿಕಾರ್ ಚಲಯ್ತಲೆ. ಆಸ್ಸೀರಿಯಾಗಾರ್ ಆಮ್ಚ್ಯಾ ದೆಶಾಚೆರ್ ಧಾಡ್ ಘಾಲ್ತಿತ್ ಜಾಲ್ಯಾರ್ ಆನಿ ಆಮ್ಚೆ ಭುಂಯ್ಚೆರ್ ಪಾಂಯ್ ದವರಿತ್ ಜಾಲ್ಯಾರ್ ತೆ ಆಮ್ಕಾಂ ತಾಂಚ್ಯಾ ಹಾತಾಂತ್ಲಿಂ ನಿವಾರ್ತಲೆ.

ದೆವಾಚೆಂ ಉತರ್ ಹೆಂ

ಕೀರ್ತನ

ಸರ್ವೆಸ್ಪರಾ ಥಂಯ್ ಹಾಂವ್ ಉಲ್ಲಾಸ್ತಾಂ

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್  
ಭಾಗೆವಂತ್ ಆಂಕ್ವಾರ್ ಮರಿಯೆಚ್ಯಾ ಜಲ್ಮಾಚಿ ಪರಬ್

ದುಸ್ರೆಂ ವಾಚಪ್

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯಿಲ್ಲಾ ಪತ್ರಾಂತ್ಲೆಂ ವಾಚಪ್

ಭಾವಾ ಭಯ್ಣೆಂನೊ,

ಹ್ಯಾ ಶಿವಾಯ್, ಆಪ್ಣಾಚೊ ಮೋಗ್ ಕರ್ತಲ್ಯಾಂಕ್, ಮ್ಹಣ್ಣೆ ಜಾಂಕಾಂ ಆಪ್ಣೆಂ ನಿಶ್ಚಿತ್ ಕೆಲ್ಲ್ಯಾ ಶೆವಟಾಕ್ ಸರಿ ಜಾವ್ನ್ ಆಪೊವ್ಣೆಂ ದಿಲಾಂ ತಾಂಕಾಂ ಸರ್ವ್ ಸಂಗಿ ದೇವ್ ತಾಂಚ್ಯಾ ಬರ್ಯಾಕ್ ಪಡಶೊ ಕರ್ತಾ ಮ್ಹಣ್ ಆಮಿ ಜಾಣಾಂವ್. ಜಾಂಕಾಂ ವಿಂಚುನ್ ಕಾಡ್ಚೆ ಆದಿಂಚ್ ತೊ ಒಳ್ಕುನ್ ಜಾಣಾ, ತಾಂಕಾಂ ಆಪ್ಣಾ ಪುತಾಚ್ಯಾ ಸಾಕ್ಯಾಚಿಂ ಜಾಂವ್ಕ್ ತಾಣೆಂ ನಿರ್ಮಿಲಾಂ. ಅಶೆಂ, ಜಾಯ್ತ್ಯಾ ಭಾವ್ ಭಾಂವ್ಡಾಂಚ್ಯಾ ಘರಾಂತ್ ಆಪ್ಣಾ ಪುತಾನ್ ಮಾಲ್ಗಡೊ ಪೂತ್ ಜಾಯ್ವಯ್ ಮ್ಹಣ್ ತಾಣೆಂ ಯೆವ್ಜಿಲೆಂ. ಹ್ಯಾ ಪಾಸತ್ ಜಾಂಕಾಂ ತಾಣೆಂ ಅಸಲೆ ಯೆವ್ಜಣೆಕ್ ನಿರ್ಮಿಲಿಂ ತಾಂಕಾಂ ತಾಣೆಂ ಆಪಯ್ಲಿಂ; ಜಾಂಕಾಂ ತಾಣೆಂ ಆಪಯ್ಲಿಂ ತಾಂಕಾಂ ತಾಣೆಂ ನಿತಿವಂತ್ ಕೆಲಿಂ; ಜಾಂಕಾಂ ತಾಣೆಂ ನಿತಿವಂತ್ ಕೆಲಿಂ ತಾಂಕಾಂ ತಾಣೆಂ ಆಪ್ಲೆ ಮಹಿಮೆಂತ್ ಭಾಗಿದಾರಾಂ ಕೆಲಿಂ.

ದೆವಾಚೆಂ ಉತರ್ ಹೆಂ

ಸರ್ಗಿಂಚ್ಯಾ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ  
ಜೆಜುಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/  
ಜೆಜುನ್/ ತುಜೆಂ ಮಿಸಾಂವ್/ ಜ್ಯಾರಿ ಕರ್ನ್, ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./  
ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್  
ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್  
ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಗುನ್ ದವರ್./

ತುಂವೆಂ ದಿಲ್ಲಿಂ ದೆಣೆಂ ಆನಿ ಯುವ ಸಕತ್/ ಕುಟ್ಮಾಚ್ಯಾ/ ವಾಡ್ಯಾಚ್ಯಾ/  
ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ  
ಥಂಯ್ ಧೈರ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್/  
ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್  
ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನಿ ಜಿಯೆವ್ನ್/ ತಿಂ  
ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್  
ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜಣಾಂನಿ/ ಎಕಾ  
ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/  
ಬಳ್ವಂತ್ ಕರ್ಚಿ ದಿಶೆನ್/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತಿನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ಟ್ ಸವಯಾಂ ಥಾವ್ನ್, ಸಂಸಾರಾಚ್ಯಾ ವೊಶ್ಯಾ  
ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚೆಮ್ಮುನ್,  
ಜಿವಿತಾಂತ್ ಜಯ್ತ್ ಆಪ್ಣಾಂವ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್/ ರುಪಿತ್ ಕರ್ಚಾ ದಿಶೆನ್/ ವಾವ್ರ್ ಕರ್ಚಾ/  
ಆನಿ ಯುವಜಣಾಂಕ್ ಮಾರ್ಗದರ್ಶನ್ ದಿಂವ್ಚಾ/ ಆಮ್ಚ್ಯಾ ವಿಗಾರ್ ಬಾಪಾಂಕ್/  
ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್/ ಆನಿ ಗುರ್ಕಾರಾಂಕ್ /ತುಜ್ಯಾ  
ಆಶಿರ್ವಾದಾಂನಿ ಭರ್./ ಆಮೆನ್./

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್  
ಭಾಗೆವಂತ್ ಆಂಕ್ವಾರ್ ಮರಿಯೆಚ್ಯಾ ಜಲ್ಮಾಚಿ ಪರಬ್  
ನವ್ಯಾ ಭಾತಾಚೆರ್ ಆಶಿವಾದ್

ಪ್ರಸ್ತಾವನ್:

ಆಯ್ಲೊ ದೀಸ್ ಸಗ್ಳೆ ಪವಿತ್ರ ಸಭೆಕ್ ವರ್ತ್ಯಾ ಸಂತೊಸಾಚೊ ಆನಿ ದಾಬಾಜ್ಯಾಚೊ.

ಆಮ್ಕಾಂ ಮಂಗ್ಳುರ್ ದಿಯೆಸೆಚಿಚ್ಯೆ ದೇವ್ ಪರ್ಜೆಕ್ ಹೊ ದೀಸ್ ತಿದೊಡ್ಯಾ ದಾಬಾಜ್ಯಾಚೊ: ಮರಿಯೆ ಮಾಯೆಕ್ ಮಾನ್ ಕರ್ಚೆ ಬರಾಬರ್, ದೆವಾನ್ ಆಮ್ಕಾಂ ದಿಲ್ಲ್ಯಾ ನವ್ಯಾ ಬೆಳ್ಳಾ ಪಾಸತ್ ದೆವಾಕ್ ಅರ್ಗಾಂ ದಿಂವ್ಚೊ ದೀಸ್. ಸಾಂಗಾತಾಚ್ಚ್, ಕುಟ್ಮಾಚೊ ಎಕ್ತಾರ್ ಜೆವ್ಣಾ ಮಾರಿಫಾತ್ ಪರ್ಗಟ್ಣೊ ದೀಸ್.

ದೆವಾ ಆಮ್ಚ್ಯಾ ಮೊಗಾಳ್ ಬಾಪಾನ್ ತಾಚ್ಯಾ ಉದಾರ್ ಮನಾನ್ ಹೆ ಪ್ರಥ್ವೆಚೆರ್ ಪಾವ್ಸ್ ಧಾಡ್ಲಾ, ಬರೊ ಹವೊ ಫಾವೊ ಕರ್ಲಾ, ರೈತಾಂಕ್ ಬಳ್-ಭಲಾಯ್ಕಿ ದೀವ್ನ್ ತಾಂಚೆ ವಾಂವ್ಚಿಕ್ ಹಿಂ ಸೊಭಿತ್ ಫುಲಾಂ, ಪಾಚ್ವಿಂ ಫಳಾಂ, ರಾಂದ್ವಯ್ ಆನಿ ಭಾತಾಚಿ ಕನ್ನಿ ದಿಲ್ಯಾ. ತರ್, ಉಪ್ಕಾರಿ ಮನಾನ್ ದೆವಾನ್ ದಿಲ್ಲೆಂ ಉದಾರ್ ಮನಾನ್ ತಾಕಾ ಅರ್ಪಿಯಾಂ.

ಆಜ್ ಆಮಿ ಕುಟ್ಮಾ ಸಾಂಗಾತಾ ಸೆಂವ್ಕ್ ಆಸ್ಚ್ಯಾ ಹ್ಯಾ ಭಾತಾಚೆರ್ ಆತಾಂ ದೆವಾಚಿಂ ಆಶಿವಾದಾಂ ಮಾಗ್ಯಾಂ. ಆತಾಂ ಸುವೀಲೆಂ ಗೀತ್ ಗಾವ್ಯಾಂ.